



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം  
**NATIONAL BULLETIN**

DATE: 25.05.2025

TIME : 07.25 PM

പ്രധാന വാർത്തകൾ

1. തദ്ദേശ നിർമ്മിത ആയുധങ്ങളും സാങ്കേതികവിദ്യയും ഉപയോഗിച്ച് ഭീകര കേന്ദ്രങ്ങൾ തകർത്ത ഇന്ത്യൻ സൈനികരെ 'മൻ കീ ബാത്തി'ൽ അഭിനന്ദിച്ച് പ്രധാനമന്ത്രി നരേന്ദ്ര മോദി.

**In his Mann ki Baat programme on Akashvani, Prime Minister Narendra Modi lauds Indian soldiers for precision strikes using indigenous weapons and technology to destroy terror bases.**

2. കേരളത്തിലെ നിലമ്പൂർ ഉൾപ്പെടെ, രാജ്യത്തെ അഞ്ച് നിയമസഭാ മണ്ഡലങ്ങളിലേക്കുള്ള ഉപതിരഞ്ഞെടുപ്പ് അടുത്ത മാസം 19ന്.

**By-elections to five assembly constituencies in the country, including Nilambur in Kerala, will be held on the 19th of next month**

3. കരുത്താർജിച്ച് കാലവർഷം; കേരളത്തിന്റെ വടക്കൻ ജില്ലകളിൽ ചുവപ്പ് ജാഗ്രതാനിർദ്ദേശം; മീൻപിടിത്തത്തിന് വിലക്ക്; 8 ജില്ലകളിൽ വിദ്യാഭ്യാസ സ്ഥാപനങ്ങൾക്ക് നാളെ അവധി.

**Monsoon gains strength; Red alert issued in northern districts of Kerala; Fishing banned; Holiday declared for educational institutions in 8 districts tomorrow.**

4. കേരള തീരത്തെ ചരക്കുകുപ്പൽ അപകടം വിലയിരുത്തി ചീഫ് സെക്രട്ടറിയുടെ നേതൃത്വത്തിലുള്ള ഉന്നതതലയോഗം; എണ്ണപ്പാട വ്യാപിക്കാൻ സാധ്യതയുള്ളതിനാൽ തീരങ്ങളിൽ അതീവ ജാഗ്രത.

---

**High-level meeting led by the Chief Secretary assesses cargo ship accident off the Kerala coast; heightened alert along the shores due to possible oil spill.**

5. ഫ്രഞ്ച് ഓപ്പൺ ടെന്നീസ് മത്സരങ്ങൾക്കു പാരിസിൽ തുടക്കമായി.

**The French Open tennis tournament has commenced in Paris.**

\*\*\*\*\*

### MANN KI BAATH

തദ്ദേശ നിർമ്മിത ആയുധങ്ങളും സാങ്കേതികവിദ്യയും ഉപയോഗിച്ച് ഭീകരകേന്ദ്രങ്ങൾ കൃത്യതയോടെ തകർത്ത ഇന്ത്യൻ സൈനികരെ പ്രധാനമന്ത്രി നരേന്ദ്ര മോദി പ്രശംസിച്ചു. ഭീകരതയ്ക്കെതിരെ രാജ്യം ഒറ്റക്കെട്ടാണെന്നും ഭീകരവാദം അവസാനിപ്പിക്കാൻ പ്രതിജ്ഞാബദ്ധമാണെന്നും പ്രതിമാസ റേഡിയോ പരിപാടിയായ മൻ കി ബാത്തിൽ പ്രധാനമന്ത്രി അഭിപ്രായപ്പെട്ടു. ഭീകരതയ്ക്കെതിരായ പോരാട്ടത്തിന് ഓപ്പറേഷൻ സിന്ദൂർ ആഗോള തലത്തിൽ പുതിയ ആത്മവിശ്വാസവും ആവേശവും നൽകി. രാജ്യത്ത് നിർമ്മിച്ച ഉൽപ്പന്നങ്ങൾക്ക് മുൻഗണന നൽകണമെന്ന് ശ്രീ മോദി ജനങ്ങളോട് അഭ്യർത്ഥിച്ചു.

\*\*\*\*\*

### MANN KI BAATH -2 (INTRO)

ആയുർവേദവുമായി ബന്ധപ്പെട്ട് ലോകാരോഗ്യ സംഘടനയുമായി ഇന്നലെ ധാരണാപത്രത്തിൽ ഒപ്പുവെച്ചതായി പ്രധാനമന്ത്രി അറിയിച്ചു. പഞ്ചസാരയുടെ ഉപഭോഗത്തെക്കുറിച്ച് കുട്ടികളിൽ അവബോധം വളർത്താൻ സിബിഎസ്ഇ ആരംഭിച്ച 'ഷുഗർ ബോർഡ് സംരംഭം' കുട്ടികളിൽ ആരോഗ്യകരമായ ജീവിതശീലങ്ങൾ വളർത്താൻ സഹായിക്കുമെന്ന് അദ്ദേഹം പറഞ്ഞു. തേൻ ഉൽപാദനത്തിലും കയറ്റുമതിയിലും ഇന്ത്യ ലോകത്തിലെ മുൻനിര രാജ്യങ്ങളിലൊന്നായി മാറിയതായും രാജ്യത്തെ തേൻ ഉൽപാദനത്തിൽ 60 ശതമാനം വർധന ഉണ്ടായതായും ശ്രീ മോദി വ്യക്തമാക്കി.

---

(VOICE)

\*\*\*\*\*

**MANN KI BAATH - 3**

മാവോയിസത്തിനെതിരായ കൂട്ടായ പോരാട്ടത്തിന്റെ ഫലമായി മാവോയിസ്റ്റ് ബാധിതമേഖലകളിൽ അടിസ്ഥാനസൗകര്യവികസനം സാധ്യമായതായി പ്രധാനമന്ത്രി പറഞ്ഞു. ആന്ധ്രാപ്രദേശ് സർക്കാർ ആരംഭിച്ച 'യോഗാ ആന്ധ്ര' പദ്ധതിയെക്കുറിച്ചു പരാമർശിച്ച ശ്രീ മോദി, അന്താരാഷ്ട്ര യോഗാ ദിനത്തോടനുബന്ധിച്ചു വിശാഖപട്ടണത്ത് നടക്കുന്ന 'യോഗാ ദിന' പരിപാടിയിൽ പങ്കെടുക്കുമെന്നും അറിയിച്ചു.

\*\*\*\*\*

**BYE ELECTION**

കേരളത്തിലെ നിലമ്പൂർ ഉൾപ്പെടെ അഞ്ച് നിയമസഭാ മണ്ഡലങ്ങളിലേക്കുള്ള ഉപതിരഞ്ഞെടുപ്പ് തീയതികൾ കേന്ദ്ര തിരഞ്ഞെടുപ്പ് കമ്മീഷൻ പ്രഖ്യാപിച്ചു. കേരളത്തിന് പുറമെ ഗുജറാത്തിലെ രണ്ടും, പഞ്ചാബ്, പശ്ചിമ ബംഗാൾ എന്നിവിടങ്ങളിലെ ഒന്നു വീതവും നിയമസഭാ മണ്ഡലങ്ങളിലാണ് ഉപതിരഞ്ഞെടുപ്പ്. ജൂൺ 19ന് വോട്ടെടുപ്പ് നടക്കും. 23 നാണ് വോട്ടെണ്ണൽ. തിരഞ്ഞെടുപ്പ് വിജ്ഞാപനം നാളെ പുറപ്പെടുവിക്കും. അടുത്ത മാസം 2 വരെ നാമനിർദ്ദേശപത്രിക സമർപ്പിക്കാം. കേരളത്തിൽ, പി വി അൻവർ എംഎൽഎസ്ഥാനം രാജിവച്ചതിനെത്തുടർന്നാണ് നിലമ്പൂരിൽ ഉപതിരഞ്ഞെടുപ്പ്.

\*\*\*\*\*

**RAIN- KERALA**

കേരളത്തിൽ കാലവർഷം ശക്തി പ്രാപിക്കുന്നു. അടുത്ത അഞ്ചു ദിവസം വ്യാപക മഴയ്ക്കും ശക്തമായ കാറ്റിനും സാധ്യതയെന്ന് കേന്ദ്ര കാലാവസ്ഥാ വകുപ്പ് അറിയിച്ചു. മലപ്പുറം, കോഴിക്കോട്, വയനാട്, കണ്ണൂർ, കാസർഗോഡ് ജില്ലകളിൽ ഇന്നു ചുവപ്പ് ജാഗ്രതാനിർദ്ദേശവും മറ്റു ജില്ലകളിൽ ഓറഞ്ച് ജാഗ്രതാനിർദ്ദേശവും നൽകിയിട്ടുണ്ട്. സംസ്ഥാനത്ത് വിവിധയിടങ്ങളിൽ വ്യാപക നാശനഷ്ടമുണ്ടായി. നാളെ രാത്രി വരെ കടലാക്രമണത്തിനു സാധ്യതയുണ്ട്. കേരള, കർണാടക, ലക്ഷദ്വീപ് തീരങ്ങളിൽ മീൻപിടിത്തത്തിന് വിലക്കേർപ്പെടുത്തി. കാസർഗോഡ്, കണ്ണൂർ, കോഴിക്കോട്, മലപ്പുറം, ഇടുക്കി, തൃശ്ശൂർ, എറണാകുളം, പത്തനംതിട്ട ജില്ലകളിലെ വിദ്യാഭ്യാസ സ്ഥാപനങ്ങൾക്ക് നാളെ അവധി പ്രഖ്യാപിച്ചു. മുൻകൂട്ടി നിശ്ചയിച്ച പരീക്ഷകൾക്കും ഇൻറർവ്യൂവിനും മാറ്റമില്ല.

\*\*\*\*\*

**HP - FLOOD**

ഹിമാചൽ പ്രദേശിലെ കുളു ജില്ലയിലെ ജഗാത്ഖാനയിൽ മേഘവിസ്ഫോടനത്തെത്തുടർന്നുണ്ടായ വെള്ളപ്പൊക്കത്തിൽ വൻ നാശനഷ്ടം. നിരവധി വാഹനങ്ങൾ ഒഴുകിപ്പോയി. ആളപായം റിപ്പോർട്ട് ചെയ്തിട്ടില്ല.

\*\*\*\*\*

**TN - RAIN**

തമിഴ്നാട്ടിൽ അതിതീവ്ര മഴ മുന്നറിയിപ്പ്. അടുത്ത രണ്ട് ദിവസം കോയമ്പത്തൂർ, നീലഗിരി ജില്ലകളിൽ ചുവപ്പ് ജാഗ്രതാനിർദ്ദേശം നൽകിയിട്ടുണ്ട്. ബംഗാൾ ഉൾക്കടലിൽ ന്യൂനമർദ്ദം രൂപപ്പെട്ടതിനാൽ തുത്തുക്കുടി, രാമേശ്വരം ജില്ലകളിലും മഴ ശക്തി പ്രാപിക്കുമെന്നാണ് മുന്നറിയിപ്പ്.

\*\*\*\*\*

---

## REV. AIRPORT ADVISORY

മോശം കാലാവസ്ഥയെ തുടർന്ന് ഡൽഹിയിൽനിന്ന് ഇന്നലെ രാത്രി 11.30-നും ഇന്നു പുലർച്ചെ നാലിനുമിടയിൽ പുറപ്പെട്ടേണ്ടിയിരുന്ന ഏകദേശം 49 വിമാനങ്ങൾ വഴി തിരിച്ചു വിട്ടു. ഇതിൽ 17 അന്താരാഷ്ട്ര സർവീസുകളും ഉൾപ്പെടുന്നു.

\*\*\*\*\*

## LIBERIAN SHIP.. INTRO

ചരക്കുകുപ്പലായ MSC എൽസ 3, കേരള തീരത്തു മുങ്ങിയ സംഭവത്തിൽ കേരള ചീഫ് സെക്രട്ടറി എ ജയതിലകിന്റെ നേതൃത്വത്തിൽ ഉന്നതതല യോഗം ചേർന്ന് സ്ഥിതിഗതികൾ വിലയിരുത്തി. എണ്ണപ്പാട കേരള തീരത്തേക്ക് വ്യാപിക്കാൻ സാധ്യതയുള്ളതിനാൽ തീരപ്രദേശങ്ങളിൽ ജാഗ്രതാനിർദ്ദേശം നൽകിയിട്ടുണ്ട്. ഒരു റിപ്പോർട്ട്.....

പരിസ്ഥിതി-പൊതുജന സുരക്ഷയ്ക്കും മത്സ്യബന്ധന മേഖലയുടെ താൽപ്പര്യങ്ങൾക്കും മുൻഗണന നൽകി സർക്കാർ നടപടികൾ സ്വീകരിക്കുന്നതായി യോഗം അറിയിച്ചു. തോട്ടപ്പള്ളി സ്പിൽവേയിൽ നിന്ന് 14.6 നോട്ടിക്കൽ മൈൽ അകലെ പൂർണ്ണമായും മുങ്ങിയ കപ്പലിൽ നിന്ന് ഏകദേശം 100 കണ്ടെയ്നറുകൾ കടലിൽ വീണതായാണു വിലയിരുത്തൽ. എല്ലാ ജീവനക്കാരെയും സുരക്ഷിതമായി രക്ഷപ്പെടുത്തി. കപ്പലിലെ ഇന്ധനമായ എണ്ണ ചോർന്നതിനാൽ പരിസ്ഥിതി മലിനീകരണ സാധ്യത വർദ്ധിച്ചിട്ടുണ്ട്. തീരസംരക്ഷണസേന കപ്പലുകളും ഡോണിയർ വിമാനവും ഉപയോഗിച്ച് എണ്ണ നശിപ്പിക്കുന്നതിനുള്ള നടപടികൾ സ്വീകരിച്ചുവരുന്നു. എണ്ണപ്പാട തീരത്തേത്തിയാൽ കൈകാര്യം ചെയ്യാൻ മലിനീകരണ നിയന്ത്രണ ബോർഡിന്റെ നേതൃത്വത്തിൽ ദ്രുതപ്രതികരണസംഘങ്ങൾ വിവിധ ജില്ലകളിൽ സജ്ജമാണ്. ആലപ്പുഴ, കൊല്ലം, എറണാകുളം, തിരുവനന്തപുരം ജില്ലകളിലെ തീരങ്ങളിൽ കണ്ടെയ്നറുകൾ എത്താനാണു സാധ്യത കൂടുതൽ. കപ്പൽ മുങ്ങിയ സ്ഥലത്ത് നിന്ന് 20 നോട്ടിക്കൽ മൈൽ ചുറ്റളവിൽ

---

മീൻപിടിത്തം നിരോധിച്ചിട്ടുണ്ട്. തീരത്ത് അപൂർവ്വ വസ്തുക്കൾ, കണ്ടെയ്നറുകൾ എന്നിവ കണ്ടാൽ 200 മീറ്റർ അകലം പാലിക്കണം. 112 എന്ന നമ്പറിൽ വിവരം അറിയിക്കുകയും വേണം. ന്യൂസ് ഡസ്റ്റ്, ആകാശവാണി.

\*\*\*\*\*

## **BRICS CULTURE**

ബ്രസീലിൽ നാളെ ആരംഭിക്കുന്ന ബ്രിക്സ് സാംസ്കാരിക മന്ത്രിമാരുടെ യോഗത്തിൽ ഇന്ത്യൻ സംഘത്തെ കേന്ദ്ര മന്ത്രി ഗജേന്ദ്ര സിങ്ങ് ഷെഖാവത് നയിക്കും. ബ്രിക്സ് രാജ്യങ്ങളായ ബ്രസീൽ, റഷ്യ, ചൈന, ദക്ഷിണാഫ്രിക്ക എന്നിവിടങ്ങളിൽ നിന്നുള്ള സാംസ്കാരിക മന്ത്രിമാരും യോഗത്തിൽ പങ്കെടുക്കും.

\*\*\*\*\*

## **BREAK**

ഈ വാർത്തകൾ ആകാശവാണിയിൽ നിന്ന്...

(ബ്രേക്ക്)

\*\*\*\*\*

## **PM-GUJARAT VISIT**

രണ്ടു ദിവസത്തെ സന്ദർശനത്തിനായി പ്രധാനമന്ത്രി നരേന്ദ്രമോദി നാളെ ഗുജറാത്തിലെത്തും. ദാഹോയിൽ രാവിലെ നടക്കുന്ന ചടങ്ങിൽ അദ്ദേഹം ലോക്കോമോട്ടീവ് നിർമ്മാണ പ്ലാന്റ് രാഷ്ട്രത്തിന് സമർപ്പിക്കും. ഏകദേശം 24,000 കോടി രൂപയുടെ വിവിധ വികസന പദ്ധതികൾക്ക് ശ്രീ മോദി തുടക്കം കുറിക്കും. വൈകിട്ട് ഭുജിൽ, 53,400 കോടി രൂപയുടെ വികസനപദ്ധതികൾ സമാരംഭിക്കും. ചൊവ്വാഴ്ച ഗാന്ധിനഗറിൽ ഗുജറാത്ത്

---

നഗരവളർച്ചാഗാഥയുടെ 20-ാം വാർഷികഘോഷങ്ങളിലും ശ്രീ മോദി പങ്കെടുക്കും.

\*\*\*\*\*

### ALL PARTY MEETING

ഭീകരതയ്ക്കെതിരായി രാജ്യത്തിന്റെ ഏകീകൃതവും അചഞ്ചലവുമായ നിലപാട് ആഗോളതലത്തിൽ ഉയർത്തിക്കാട്ടുക എന്ന ലക്ഷ്യത്തോടെ ഇന്ത്യൻ സർവകക്ഷി പ്രതിനിധിസംഘങ്ങളുടെ വിദേശസന്ദർശനം തുടരുന്നു. ഈ നയതന്ത്ര ഇടപെടലിന്റെ ഭാഗമായി നാളെ മുതൽ രണ്ട് ദിവസം ഇന്ത്യൻ സംഘം കുവൈറ്റ് സന്ദർശിക്കും. പാർലമെന്റ് അംഗം ശ്രീ ബൈജയന്ത് ജയ് പാണ്ഡയുടെ നേതൃത്വത്തിലുള്ള സംഘമാണ് കുവൈറ്റിലെത്തുക.

\*\*\*\*\*

### HAJJ- KANNUR (INTRO)

കണ്ണൂർ രാജ്യാന്തര വിമാനത്താവളത്തിൽനിന്നുള്ള ഈ വർഷത്തെ ഹജ്ജ് സർവീസ് ഈ മാസം 29ന് അവസാനിക്കും. ഇതുവരെ 20 വിമാനങ്ങളാണ് ഹജ്ജ് യാത്രികരുമായി ജിദ്ദയിലേക്ക് പോയത്. വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി കെ.ഒ.ശശിധരൻ..

(വോയ്സ്)

\*\*\*\*\*

### SALARY REVISION

സംസ്ഥാന സർക്കാർ ജീവനക്കാരുടെ ശമ്പള പരിഷ്കരണം കൃത്യസമയത്ത് പ്രഖ്യാപിക്കുമെന്ന് മുഖ്യമന്ത്രി പിണറായി വിജയൻ. എൻ.ജി.ഒ യൂണിയൻ സംസ്ഥാന സമ്മേളനം ആലപ്പുഴയിൽ ഉദ്ഘാടനം ചെയ്യുകയായിരുന്നു അദ്ദേഹം.

\*\*\*\*\*

---

## FRENCH OPEN TENNIS

ഫ്രഞ്ച് ഓപ്പൺ ടെന്നീസ് മത്സരങ്ങൾക്കു പാരിസിൽ തുടക്കമായി. ഇന്ത്യയുടെ രോഹൻ ബോപ്പണ്ണ, യുകി ഭാബ്രി, എൻ. ശ്രീറാം ബാലാജി, റിത്വിക് ചൗധരി ബൊള്ളിപ്പള്ളി എന്നിവർ പുരുഷ ഡബിൾസിൽ മത്സരിക്കും.

\*\*\*\*\*

## DJOKOVIC - 100TH TITLE

നൂറാം കിരീടമെന്ന നാഴികക്കല്ലിൽ ഇതിഹാസ ടെന്നീസ് താരം നൊവാക് ജോക്കോവിച്ച്. ജനീവ ഓപ്പൺ പുരുഷ സിംഗിൾസ് കിരീടനേട്ടത്തോടെയാണ് സെർബിയയുടെ ഈ മുപ്പത്തിയെട്ടുകാരൻ ചരിത്രം കുറിച്ചത്. ജിമ്മി കോണേഴ്സും റോജർ ഫെഡററുമാണ് ഇതിനുമുമ്പ് നൂറു കിരീടമെന്ന നേട്ടം സ്വന്തമാക്കിയത്.

\*\*\*\*\*

## MALAYSIA MASTERS BADMINTON

ക്വാലാലംപൂരിൽ നടന്ന മലേഷ്യ മാസ്റ്റേഴ്സ് ബാഡ്മിന്റൺ ടൂർണമെന്റ് ഫൈനലിൽ ഇന്ത്യയുടെ കിദാമ്പി ശ്രീകാന്തിന് തോൽവി. പുരുഷ സിംഗിൾസിൽ ലോക നാലാം നമ്പർ താരം ചൈനയുടെ ഷി ഫെങ് ലിയോട് 21-11, 21-9 എന്ന സ്കോറിനാണ് ശ്രീകാന്ത് പരാജയപ്പെട്ടത്.

\*\*\*\*\*

---

**IPL**

ഐ.പി.എൽ ക്രിക്കറ്റിൽ ഗുജറാത്ത് ടൈറ്റൻസിനെതിരെ ചെന്നൈ സൂപ്പർ കിങ്സിന് 83 റൺസ് ജയം. രണ്ടാം മത്സരത്തിൽ ടോസ് നേടിയ സൺ റൈസേഴ്സ് ഹൈദരാബാദ്, കൊൽക്കത്ത നൈറ്റ് റൈഡേഴ്സിനെതിരെ ബാറ്റിങ് തെരഞ്ഞെടുത്തു.

\*\*\*\*\*

**REV EVE NDA-GOVERNANCE**

എൻ.ഡി.എ മുഖ്യമന്ത്രിമാരുടെയും ഉപമുഖ്യമന്ത്രിമാരുടെയും ഏകദിന സമ്മേളനം ന്യൂഡൽഹിയിൽ നടന്നു. പ്രധാനമന്ത്രി നരേന്ദ്ര മോദിയുടെ അധ്യക്ഷതയിലായിരുന്നു യോഗം. ബിജെപിയുടെ സദ്ഭരണ വകുപ്പ് സംഘടിപ്പിച്ച യോഗത്തിൽ വിവിധ വിഷയങ്ങൾ ചർച്ചയായി. ബിജെപി അധ്യക്ഷൻ ജെ.പി നഡ്ഡ, ആഭ്യന്തരമന്ത്രി അമിത് ഷാ, രാജ്യരക്ഷാമന്ത്രി രാജ്നാഥ് സിംഗ് എന്നിവർ ചർച്ചകളിൽ പങ്കെടുത്തു. എൻ.ഡി.എ ഭരിക്കുന്ന 20 സംസ്ഥാനങ്ങളിലെയും മുഖ്യമന്ത്രിമാരും 18 ഉപമുഖ്യമന്ത്രിമാരും ചർച്ചയിൽ പങ്കെടുത്തു.

\*\*\*\*\*

\*\*\*\*\*

